

قرآن عظیم کی زبان

محمد خورشید (ہوسٹن - امریکہ)

عربی نہ صرف القرآن الکریم کی زبان ہے، بلکہ وہ زبان ہے جو اللہ سبحانہ و تعالیٰ نے خصوصاً اس لئے تخلیق کی، پروان چڑھائی، اور مکمل کی، کہ بالآخر قرآن مسبین، انسانیت کے لئے اللہ کا آخری قانون، اس زبان میں مدون کیا جانا تھا۔ دُنیا میں کتنی ہی زبانوں نے رواج پایا اور ختم ہو گئیں، کئی نئی زبانیں امتداد زمانہ سے ترویج پائیں گی، خود اُردو زبان چار سو سال پہلے دنیا میں موجود نہ تھی۔ بے شمار زبانیں کمرۂ ارض پر آج بھی مروج ہیں، لیکن کسی زبان میں نہ اس بات کی سکت ہے نہ قوت کہ وہ قرآنی الہام اور قانون کو اپنے اندر سمو سکے۔ یہ خصوصیت عربی اور صرف اہل زبان کو حاصل ہے، کہ وہ قرآنی مفہوم کو نہ صرف قائم رکھتی ہے، بلکہ ناقیامت اس مفہوم کو بڑی سادگی اور راستگی کے ساتھ قائم رکھے گی۔ اور یہ سب اس لئے ممکن ہے کہ اس زبان کو اللہ تعالیٰ نے اپنی نگرانی اور حفاظت میں مکمل کیا۔ چند مثالیں اس ادعا کو زیادہ واضح کر سکیں گی۔

عربی زبان میں فعل المضارع حال اور مستقبل دونوں زمانوں کو بیان کرتا ہے۔ قرآن میں جہاں بھی فعل المضارع استعمال ہوا ہے، اگر اُس کے معانی کو دس، سو، کان، وغیرہ کے الفاظ سے محدود نہیں کیا گیا تو دونوں ہی زمانے، حال اور مستقبل، بیان ہو رہے ہیں اور اگر ہم قرآن کریم کو سمجھنے کی کوشش کریں تو دونوں ہی زمانوں کو یک وقت زیرِ نظر رکھنا پڑے گا۔ قرآنی الفاظ:

(۱) یُؤْمِنُونَ بِالْغَيْبِ - (۲) یُقِيمُونَ الصَّلَاةَ،

(۳) رَمَّازَ قَنَهُمْ یُفِيقُونَ، وغیرہ کا مطلب ہے۔

(۱) وہ اس وقت غیب پر ایمان رکھتے ہیں اور آئندہ بھی اُن کا غیب پر ایمان رہے گا، جب تک وہ مومن ہیں۔

(۲) وہ الصلوٰۃ قائم کرتے ہیں اور اُسے قائم رکھیں گے جب تک کہ وہ مومن ہیں

(۳) وہ اپنے رزق میں سے خرچ کرتے ہیں اور کرتے رہیں گے جب تک کہ وہ مومن ہیں۔

اسی طرح یُکَفِّرُ ذُنُوبَکَ کا مطلب ہے، وہ اس وقت کافر ہیں اور کافر ہی رہیں گے، جب تک وہ اپنے کفر کا انکار نہ کر دیں۔

اکثر اوقات ایسا بھی ہوتا ہے کہ آدمی جملہ میں ایسا فعل لانا چاہتا ہے۔

جس سے تینوں زمانے، ماضی، حال اور مستقبل، یک وقت مراد ہوں۔ آپ دودو تین تین، چار چار زبانوں سے واقف ہوں گے۔ اگر آپ ان زبانوں پر ایک اجمال نظر بھی ڈال کر دیکھیں گے، تو آپ کو اعتراف کرنا پڑے گا۔ کہ کسی زبان میں کہیں بھی ایسا فعل موجود نہیں جس کے استعمال سے تینوں زمانے، ماضی، حال اور مستقبل، یک وقت مراد لئے جاسکیں، اور آپ یہ بھی اعتراف کریں گے کہ کسی زبان میں بھی جملہ اُس وقت تک مکمل ہی نہیں ہو سکتا جب تک اُس میں کوئی فعل استعمال نہ کیا گیا ہو۔

عربی زبان میں اللہ تعالیٰ نے اس بات کا اہتمام اس صورت سے کیا کہ جب بھی مقصد یہ ہو کہ جملے میں تینوں زمانے، ماضی، حال اور مستقبل، یک وقت پائے جائیں، تو فعل استعمال ہی نہ کیا جائے اور جملہ پھر بھی مکمل ہے اس طرح عربی کا بروہ جملہ جس میں فعل استعمال نہیں ہوا، ماضی، حال اور مستقبل تینوں زمانوں پر یک وقت حاوی ہوگا، مثلاً :

۱۔ اِنَّ الدِّیْنَ عِنْدَ اللّٰهِ الْاِسْلَامُ

۲۔ اللّٰهُ نُورٌ سَمُوْتٌ وَّالْاَرْضِ

۳۔ اللّٰهُ لَا اِلٰهَ اِلَّا هُوَ الْحَيُّ الْقَيُّوْمُ

۴۔ لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ

۵۔ اللّٰهُ عَنِیْنٌ دُوْنِ اِنْتِقَامٍ

ان جملوں کا سادہ ترین ترجمہ یہ ہوگا -

۱ - وہ دین جو اللہ کو منظور تھا - منظور ہے، اور ہمیشہ منظور ہے گا، صرف اسلام ہے -

۲ - اللہ آسمانوں اور زمین کا نور تھا، اب بھی آسمانوں اور زمین کا نور ہے، اور آئندہ بھی ہمیشہ آسمانوں اور زمین کا نور ہے گا -

۳ - اللہ ہمیشہ الحی القيوم تھا، آج بھی الحی القيوم ہے، اور ہمیشہ الحی القيوم رہے گا -

۴ - اللہ کے علاوہ نہ کوئی الٰہ تھا، نہ ہے۔ نہ کبھی ہوگا، محمد اللہ کے رسول تھے، اب بھی ہیں اور ہمیشہ اللہ کے رسول رہیں گے -

۵ - اللہ عزیز ذو انتقام تھا، اب بھی ہے، اور ہمیشہ عزیز ذو انتقام رہے گا -

آپ ان عربی جملوں کی ساخت کو دیکھتے تو پہلی نظر سے ہی آپ کہہ اٹھیں گے کہ دنیا کی کسی اور زبان میں اتنی سادگی اور اتنے اخقار سے اتنی بھرپور بات نہیں کی جاسکتی۔ پہلے اور دوسرے جملہ میں پانچ لفظ ہیں، تیسرے اور چوتھے میں سات سات اور پانچویں میں صرف چار۔ آپ ان جملوں کے مضمون کو ہر اُس زبان میں جو آپ جانتے ہیں ادا کرنے کی کوشش کیجئے لیکن یہ ملحوظ خاطر رہے کہ آپ تینوں زمانوں - ماضی، حال اور مستقبل، اور جملہ کے پورے مفہوم کو ادا کریں۔ کیا یہ ممکن ہے کہ آپ اتنے ہی یا ان جملوں کے تقریباً برابر الفاظ میں یہ بات پیدا کر سکتے ہیں؟ یہ ہو نہیں سکے گا، اور ہرگز نہیں ہو سکے گا۔ اسی لئے تو اللہ تعالیٰ نے عوام الناس کو چیلنج کیا:

فَاتُوا بِسُورَةٍ مِّثْلِهِ - - - - - البقرہ ۲۳

بات کتنی سادہ ہے، لیکن کتنی اہم - نہ کسی زبان کی قید ہے نہ کسی زمانے کی، اور وہ چیلنج آج بھی کھلا ہے اور ہمیشہ کھلا رہے گا - ہر زمانے کے خواص اور عوام الناس کو اس لئے لکارا گیا ہے کہ عربی کے علاوہ کسی اور زبان میں

قرآن کی مثال لانے کا تو سوال ہی پیدا نہیں ہوتا، اور خود عربی زبان میں جو اللہ کی نگرانی میں تکمیل شدہ زبان ہے، خود عرب اس کی مثال اس لئے نہیں لاسکتے کہ انسانی انشا پر دازمی میں خود عرب انشا پر دازوں سے وہی ادبی سقم پیدا ہو جائیں گے جو ہر انسانی انشا پر دازمی کا حصہ ہیں، ہاں یہ اور بات ہے کہ اللہ کی تیار کردہ زبان میں خود اللہ سبحانہ و تعالیٰ ہی آپ سے اور مجھ سے کچھ کہے، جو اُس نے قرآن میں کہہ دیا ہے۔ اور چونکہ عربی اللہ کی اپنی زبان ہے اس لئے یہ بھی کہہ دیا گیا کہ آخرت میں ہر انسان کی زبان عربی ہوگی، دنیا میں چاہے وہ کوئی زبان بھی استعمال کر چکا ہو۔

ایک اور مثال سے بات زیادہ واضح ہو جائے گی اللہ جل شانہ کا قول

ہے :

وَكَانَ أَمْرُ اللَّهِ مَفْعُولًا - النساء ۴۷، الاحزاب ۳۷

اللہ کا امر تو ایک مکمل شدہ چیز ہے۔

اب چونکہ اللہ کا امر پہلے ہی سے مکمل شدہ ہے، تو آپ دیکھیں گے کہ عربی زبان، جسے اللہ تعالیٰ نے اپنی نگرانی میں مکمل کیا، اس نہج پر تیار کی گئی کہ اُس زبان میں ہر فعل، اور میں دہراتا ہوں کہ ہر فعل، ماضی میں ہے، واحد ہے اور غائب کے صیغہ میں ہے، مثلاً

أَمَرَ، كَتَبَ، فَعَلَ - عَلِمَ، ذَكَرَ،

سب کے سب کہہ رہے ہیں۔

اُس نے حکم دیا، اُس نے لکھا، اُس نے کیا۔ اُس نے جانا، اُس نے ذکر کیا

کیا یہ سب کچھ ہمیں انگشت بندنا نہیں چھوڑ دیتا کہ عربی زبان کی اندرونی خوبیاں اتنی گہری، اتنی ہمہ گیر، لیکن پھر بھی اتنی سادہ اور عیاں ہیں کہ سمجھنے والے پر وارفتگی طاری ہو جاتی ہے۔

إِنَّ فِي ذَٰلِكَ لَآيَاتٍ لِّقَوْمٍ يَعْقِلُونَ - الرعد ۴

اور یہ سب کچھ اس لئے ہے کہ اللہ تعالیٰ نے اس زبان میں اپنا قانون آخری شکل میں بنی نوع انسان کے حوالہ کرنا تھا۔ وہ قانون اور وہ ہدایت

جسے قیامت تک انسانوں کے پاس اس طریقہ سے رہنا ہے کہ اُس میں ہر مَو
تبدیلی نہ ہو سکے۔ نہ صرف یہ کہ اُس کے الفاظ میں تبدیلی نہ ہو سکے۔ بلکہ اُس
کے مفہوم میں بھی کہیں شک و شبہ یا ابہام کا شائبہ بھی نہ مل سکے۔ دنیا کی کوئی
مروج یا غیر مروج زبان اس کی متحمل نہیں ہو سکتی۔ یہ بات عربی اور سرف عربی
زبان ہی کے ذریعہ ہو سکتی ہے کیونکہ اللہ نے اُسے تیار ہی اس مقصد کیلئے
کیا تھا، اسی لئے اللہ نے اس کی مزید تصدیق یہ کہہ کر کر دی :-

(۱) وَهَذَا لِسَانٌ عَرَبِيٌّ مُبِينٌ الخ ۱۰۳

(۲) بِلِسَانٍ عَرَبِيٍّ مُبِينٍ الشرح ۱۹۵

ترجمہ :-

(۱) یہ عربی زبان ہے صاف، سادہ، عام فہم، جس کے مفہوم میں

ابہام نہیں ہو سکتا۔ (مبین)

(۲) عربی زبان میں جو مبین ہے، یعنی جس میں مطلب اور معنی کا اختلاف

ہے ہی ناممکن، کیونکہ وہ واضح ہے، سادہ ہے، ہر کاری سے خالی

ہے، اور قانون الہی کی زبان ہے، لہذا حد درجہ آسانی سے سمجھ میں آجاتی

ہے تاکہ کوئی یہ بہانہ نہ بنا سکے کہ اے اللہ میں تو بس سادہ زبان

پڑھ لکھ سکتا تھا، انتی مشکل زبان کیسے سمجھنا۔

عربی کے مقابلہ میں اللہ تعالیٰ نے سورۃ النحل میں دُنیا کی دوسرے تمام

زبانوں کے لئے کہا کہ وہ عجیب ہیں۔ اگر آپ عربی زبان کی کسی بھی ڈکشنری اور

قاموس میں دیکھیں گے، تو ”عجیب“ کے معنی آپ کو ملیں گے وہ زبان جسے سمجھنے

میں دشواری ہو، اور یہی بات وہ بات جو صاف اور واضح نہ ہو Obscure

Incomprehensible Unintelligible

ظاہر بات ہے اللہ کے قانون کی آخری کتاب کسی ایسی زبان میں نہیں

لکھی جاسکتی تھی جو خود عجیب ہو، جس میں مطالب و مفہوم میں ابہام بھی آسکے،

جہاں اختلاف کا امکان بھی ہو سکے، جو شک و شبہ کو بھی جگہ دے سکے، یا باتوں

کا مطلب یہ ہے یا کچھ اور۔

چونکہ اللہ کے علم میں یہ بات تھی کہ اگر قرآن دنیا کی کسی بھی اور زبان میں اتارا گیا، تو ابہام لازمی ہے، پیچیدگی عیاں ہے، دامانِ لسان کی واماندگی اور افتادِ ظاہر ہے، اس لئے اللہ عربی کے علاوہ کوئی اور زبان اس لئے بھی منتخب نہیں کی۔ کہ کسی بھی عجمی زبان میں امتدادِ زمانہ کے ساتھ قانون کے معنی بدل جانے کا امکان ہے، ابہام ممکن ہے، اشکال پیدا ہو جائے گا، اور اگر قانون میں کہیں بھی ایسا بھول آجائے تو اُمتِ مسلمہ پارہ پارہ ہو جائے گی۔ یہی وجہ تھی کہ اللہ نے اپنے قانون کی آخری شکل اور ہدایت کے لئے عربی کا انتخاب کیا۔ یہ صحیح ہے کہ تمام انبیاء علیہم الصلوٰۃ والسلام کو وحی اُنکی اپنی زبان میں دی گئی، لیکن عربی زبان میں قرآن کے نازل ہونے کی وجہ صرف یہ نہیں کہ حضورؐ عربی زبان بولتے تھے، بلکہ اللہ کی مشیت یہ تھی کہ عربی زبان کو اُس خطر میں پروان چڑھایا جائے، جہاں اللہ کی یہ زبان دنیا کی ہر زبان کی آمیزش اور آلودگی سے پاک ہے، یہ اپنے طور پر واحد زبان ہو، اس کا اپنا آہنگ ہو، اس کا اپنا انفرادی انداز ہو، تاکہ جب اس میں متران نازل کیا جائے تو کسی کو یہ شکایت نہ ہو سکے کہ ان آیات سے دو یا دسے زیادہ مطالب بھی نکل سکتے ہیں اور اگر نکل سکتے ہیں تو سارے مطالب اللہ کو بیک وقت مطلوب ہیں، یا یہ زبان ثقیل ہے، یا اس زبان میں صرف دو نحو کی پیچیدگیاں اس قدر ہیں کہ ایک عام آدمی کے لئے قرآن سمجھنا مشکل کام ہے۔

اس ضمن میں دو باتیں پیش نظر رکھیے :

(۱) عربی واحد زبان ہے جو حضورؐ کی بعثت کے وقت نہ صرف مکمل تھی بلکہ نزولِ متران کے صدیوں بعد تک اس زبان کے کوئی قواعد (Grammar) موجود نہ تھے، نہ اس کی ضرورت تھی۔ صرف اور نحو، قواعد و گرامر

(Grammar) کا آغاز تو بنو عباس کے دور میں اُس وقت شروع ہوا جب مسلمان عرب علماء وادبائے یونانی علم وادب کو عربی کے سانچے میں ڈھالا، مختلف ترجموں کے ذریعہ مسلمان بھی افلاطون اور ارسطو کے فلسفیانہ خیالات سے آشنا ہوئے، عجمی زبانوں کے قواعد سے واقفیت حاصل ہوئی تو وہ منطوق اور

استدلال جو انہوں نے یونانی فلاسفہ سے سیکھا، اُس کی روشنی میں مسلمانوں کو بھی عربی زبان کو قواعد، صرف اور نحو کے سانچوں میں ڈھالنے کی سوجھی تاکہ یہ زبان جس کے بظاہر کوئی قواعد موجود نہیں، مہذب زبانوں کے مقابلے کی زبان بن جائے۔ اور یوں فلک الافلاک جیسی وسعت رکھنے والی اللہ سبحانہ و تعالیٰ کی اپنی مکمل کردہ عربی زبان کو خود مسلمانوں نے صرف و نحو کی وہ بیڑیاں پہنائیں جن میں نہ صرف زبان جکڑی ہوئی ہے، بلکہ خود مسلمانوں کے افکار و تدبیر بھی زیرِ حراست آگئے اور یوں دنیا کی سب سے زیادہ سائنٹیفک،

(Scientific) اور وسیع زبان کا دامن خود مسلمانوں کے ہاتھوں اتنا تنہی داماں ہوا کہ آج معمولی علمی اور سائنسی الفاظ جو مغربی زبانیں، انگریزی، جرمن، فرانسیسی، ہسپانوی، وغیرہ استعمال کرتی ہیں، عربی زبان سے کو ان زبانوں سے مستعار لینے پڑتے ہیں۔ اس کے برعکس جب قواعد موجود نہ تھے، تو دنیا کی تمام زبانوں کے علوم، ادب، سائنس، ریاضی، فلکیات، طب، نفسیات، انجینئرنگ، غرضیکہ ہر شعبہ کے علوم و افکار اسی عربی زبان میں نہ صرف ترجمہ ہوئے، بلکہ متعدد اصل (Original) مقالے اور افکار و آراء عربی میں لکھے گئے، شائع ہوتے رہے، اور پھر عربی سے یورپی زبانوں میں ترجمہ کئے گئے۔

عصرِ جاہلیہ کے ادب پر نظر ڈالیں گے تو آپ کو عربی نشر کہیں نظر نہ آئے گی، عربی نظم البتہ اپنے عروج پر تھی۔ شعراء کا بول بالا تھا اور عربی شعر و شاعری نے وہ کمال حاصل کر لیا تھا کہ جب قرآن کا جستہ جستہ نزول شروع ہوا، تو عوام الناس، جو قرآن کی اصلیت سے بے خبر تھے، اُسے بھی شعر، بلکہ بہت اونچے درجہ کا کلام سمجھنے لگے۔ اللہ تعالیٰ نے نور از جبر و توحید سے کام لیا:

وَمَا عَلَّمْنَاهُ الشِّعْرَ وَمَا يَنْبَغِي لَهُ، اِنْ هُوَ اِلَّا ذِكْرٌ
وَقُرْآنٌ مُّبِينٌ لِّیُنْذِرَ مَنِ كَانَ كَاهِنًا وَیَحِقُّ
الْقَوْلُ عَلٰی الْكَافِرِیْنَ ۝ (یس ۷۰-۶۹)

قرآن کی زبان اتنی سادہ اور انداز اتنا دلنشیں تھا کہ جو ہنستا تھا، اُس کے دل میں گھر کر لیا تھا:

دیکھنا تقریر کی لذت کہ جو اُس نے کب
میں نے یہ جانا کہ گویا یہ بھی میرے دل میں ہے

لہذا معاذین نے فوراً بند باندھے کہ یہ تو کھلا جادو ہے، سحر میں ہے۔
فَلَمَّا جَاءَهُمُ الْحَوْتُ مِنْ عِنْدِنَا، قَالُوا إِنَّ هَذَا
لَسِحْرٌ مُبِينٌ۔ یونس ۶۶۔

وَلَمَّا جَاءَهُمُ الْحَوْتُ قَالُوا هَذَا سِحْرٌ وَإِنَّا بِهِ
كَانِرُونَ۔ الزخرف ۳۔

فَقَالَ إِنَّ هَذَا إِلَّا سِحْرٌ يُوشِرُ۔ (المدثر ۲۲)

اللہ جل شانہ نے ایسے لوگوں کو دہیں ڈپٹا کہ یہ سحر نہیں ہے، جادو نہیں
ہے، انسانوں کے لئے اللہ کا ذکر ہے، قانون ہے، ہدایت ہے :

وَمَا هِيَ إِلَّا ذِكْرٌ لِلنَّاسِ۔ (المدثر ۳۱)

اللہ کی مشیت یوں تھی کہ ایک خاص خطہ زمین میں قرآن کی زبان کی
ترویج کی جائے، جسے اُس نے عربی کا نام دیا، اور آل اسماعیل کو وہاں لا بسایا۔
بلکہ آل اسماعیل سے عربی زبان کی ابتدا ہوئی۔ پھر آل اسماعیل ہی سے حضور علیہ
الصلوٰۃ والسلام کو خاتم النبیین کے طور پر مبعوث فرمایا، تاکہ آپ عربی زبان
کے بولنے والے ہوں اور پھر قرآن کریم کو عربی زبان میں نازل فرمایا۔ بلکہ
جس پر نازل فرمایا اُس نے اپنے لئے فرمایا : اِنَّا فَصَحَّ الْعَرَبَ (میں عربوں
کا فصیح ترین انسان ہوں)، تاکہ دنیا کے کسی خطہ میں، وقت کے کسی دور میں،
کسی انسان کو اللہ کی آخری ہدایت اور آخری قانون کو سمجھنے میں کوئی دشواری
ہرگز نہ پیش آئے اور وہ اس قانون کو پڑھتے ہی اُس کے صحیح مفہوم میں اپنا
ایمان بنا لے اور پھر اُسی کے مطابق اس کی انفرادی زندگی اور اجتماعی زندگی،
اُس کی انفرادی موت اور اجتماعی موت واقع ہو۔

فَلَا تَمُوتُنَّ إِلَّا وَأَنْتُمْ مُسْلِمُونَ۔ (البقرہ ۱۳۲)

چونکہ اس قانون اور ہدایت کا سمجھنا حد درجہ آسان تھا، اور یہ خدشہ تھا،
کہ امتداد زمانہ سے ایسے لوگ پیدا ہوں گے جو مسلمانوں کو یہ سمجھانے کی کوشش

کریں گے کہ قرآن کا سمجھنا تو بہت مشکل کام ہے، اس لئے اُسے ہم سے سمجھو تو اللہ جل شانہ نے دو لوگ اور بر ملا یہ اعلان کر دیا:

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ - (القمر ۱۷)

اور اسے اُسی سورہ میں بار بار دہرا بھی دیا تاکہ کسی انسان کا یہ گمان نہ رہے کہ قرآن کا سمجھنا واقعی مشکل کام ہے۔

اور چونکہ قرآن کے نازل کرنے کا بنیادی مقصد یہ تھا کہ لوگ اس قانون کو سمجھیں، اس کی اطاعت کریں، دُنیا میں امن قائم کریں، اور اس اطاعت سے دین و دنیا کے فائدے بھو بیاں بھر بھر کر لیں، اسی لئے ساتھ ہی کہہ دیا:

إِنَّا جَعَلْنَا الْقُرْآنَ آيَةً لِّعَالَمٍ لِّعَلَّكُمْ تَعْقِلُونَ -

(الزخرف ۳)

اللہ تعالیٰ کی ذات خود قرآنِ مبین کی قسم لیا کر یہ کہہ رہی ہے کہ بیشک ہم نے قرآنِ عسریٰ سے اس لئے نازل کیا ہے کہ تم اب اسے سمجھ لو اور اُتدہ بھی اس سے عقل حاصل کرتے رہو، (تعقلون، فعل المضارع، حال اور مستقبل دونوں) دیکھی آپ نے قرآن کو عربی میں نازل کرنے کا اللہ کا استدلال۔ قرآن کو عربی میں اس لئے نازل کیا کہ یہ قانون ہے، اسے صحیح مفہوم پر سمجھنے کے لئے ضروری ہے کہ یہ عربی زبان میں ہو، اسے عقل عیار کی کتابوں سے بچانے کے لئے ضروری ہے کہ یہ عربی زبان میں ہو، اسے فکر اور تدبیر سے سمجھنے کیلئے لازمی ہے کہ یہ عربی زبان میں ہو۔

اسی بات کو ایک اور انداز سے سمجھانے کے لئے کہ قرآن عربی زبان میں کیوں اتارا گیا، سورہ رعد میں اللہ سبحانہ و تعالیٰ نے فرمایا:

قُلْ إِنَّمَا أُمِرْتُ أَنْ أَعْبُدَ اللَّهَ وَلَا أُشْرِكَ بِهِ إِلَيْهِ أَدْعُوا وَإِلَیْهِ مآبٌ وَكَذَلِكَ أَنْزَلْنَاهُ حُكْمًا عَسَىٰ يَظْهَرُ (الرعد ۳۶-۳۷)

”مجھے حکم دیا گیا ہے کہ میں اللہ کا عبد رہوں اور اُس کے ساتھ کسی قسم

کا شرک بر گز نہ ہونے دوں۔ میں تم سب کو بھی صرف اسی بات کی دعوت دیتا ہوں اور ہم سب بالآخر اُسی کی طرف لوٹنے والے ہیں، اور صرف اس مقصد کے لئے (لَا إِلَهَ إِلَّا اللَّهُ) کا حکم، قانون، ہدایت عربی زبان میں دی گئی ہے۔“

آپ اور میں جانتے ہیں کہ کسی بھی قانونی صابطہ میں، کوئی بھی قانون، جتنے سادہ الفاظ میں لکھا ہوگا، اُس میں جتنا کم ابہام ہوگا، وہ جس قدر عام فہم نہیں بلکہ عوام فہم ہوگا، اتنا ہی اُس پر صحیح عمل آسان ہوگا اور اتنی ہی اُس میں میخ نکالنی مشکل ہوگی۔ اسی لئے اللہ نے کہا کہ صرف اسی مقصد کے لئے (لَا إِلَهَ إِلَّا اللَّهُ) میں نے اپنا حکم، عربی زبان میں تمہیں پیش کیا ہے۔ تاکہ تمہارے لئے اس میں کوئی ایچ بیج نہ ہو، تمہیں یہ نہ کہنا پڑے کہ ہمیں تو سمجھ ہی نہ آ سکی کہ تیرے حکم کا اس منشاء کیا ہے اور تاکہ کسی زمانہ میں بھی کوئی گروہ یا فرد بھی چاہے وہ اُس حکم کے حق میں ہو یا خلاف، اس حکم کے مدعا اور حدود Scope پر نہ پروہ ڈال سکے، نہ اُن کا غلط مطلب نکال سکے۔ یہی نہیں۔ تو سید اور شرک کا فرق اگر مکمل طور پر اور صحیح طور پر سمجھنا ہے تو یہ صرف عربی زبان ہی سے حاصل ہو سکتا ہے۔ (جاری ہے)



قرآن حکیم کی مقدس آیات اور احادیث نبوی آپ کی دینی معلومات میں اضافہ اور تبلیغ کے لیے اشاعت کی جاتی ہیں۔ ان کا احترام آپ پر فرض ہے لہذا جن صفحات پر یہ آیات درج ہیں ان کو صحیح اسلامی طریقہ کے مطابق بے حرمتی سے محفوظ رکھیں۔

